

مشتاق احمد گبول
اسسٽنٽ پروفيسر، فيڊرل ڪاليج، حيدرآباد
ڊاڪٽر اسحاق سميجو (سپر وائيزر)

نارائن شيام جي غزل جو اڀياس ANALYSIS OF NARAIN SHIYAM'S GHAZAL

Abstract

Narain Shiyam gave a distinct colour and identity to Sindhi Ghazal, he introduced new traditions in it. He fundamentally changed the very outlook, dialect and diction of the Sindhi Ghazal. Shiyam with his unique, soft and delicate style and diction brought a distinct colour and character in Sindhi Ghazal. The characteristic features of giving new meaning to similes, metaphors and expressions and by using imagination in a natural way and uniqueness of his style and diction combine to make Narain Shayam's Ghazal immortal and enduring.

Shayam's Ghazal is not only known for its uniqueness, delicacy and imaginative diction but also its distinguishing features like universality, imagination, personification, creative usage of language, existentialism and reflection of modern urban life blessed his Ghazal a distinct identity.

اياز ۽ شيام، سنڌي غزل کي الڳ رنگ ۽ سڀاءُ ڏنو آهي. ساڳئي دور جي ٻن عظيم شاعرن سنڌي غزل جو لهجو، رنگ ڍنگ ۽ مزاج ئي بدلائي ڇڏيو. شيام پنهنجي نرم ملائم لهجي، تخيل، منفرد اسلوب ۽ ٻوليءَ جي تازگيءَ سان ان کي رنگ ۽ مزاج ڏنو. نئين سنڌي غزل جي روپ کي اياز ۽ شيام سنواريو ۽ نڪاريو. ان ۾ شيام جو غزل پنهنجي رنگ ڍنگ، مزاج، تخيل آميز لهجي، نفاست ۽ نزاکت ذريعي الڳ شناخت رکي ٿو.

سنڌيءَ جو نئون غزل، تازگيءَ ۽ نازڪيءَ ۾ شيام جي محنتن ۽ محبتن جو به نتيجو آهي، پر شيام جي اصل حاصلات غزل لاءِ ڪتب آندل اهو نرم ملائم، نازڪ ۽ نفيس لهجو، ۽ منفرد سهڻو اسلوب آهي،

جنهن سبب هن جي غزل کي به گيت جو سپاءُ حاصل ٿي ويو آهي. ايئن ئي شيام جي رس ڀري ٻولي ۽ تخيل آميز لهجو، هڪ آسودي شاعر کي وڌيڪ ڀر اثر ۽ دلڪش بڻائڻ ۾ پيش پيش آهن. (سميجو، 2015: بئڪ پيج)

تشبيهن، استعارن ۽ لفظن کي نئون معنوي فڪر ڏيڻ، تخيل جو فڪري ۽ فطري رچاءُ، اسلوب جي انفراديت، ۽ لهجي جي نرمي، اهي سڀ شيون ملي، هن جي غزل کي دائمييت بخشين ٿيون. شيام جي غزل جي سڃاڻپ، نرم ملائم ۽ تخيل آميز لهجو ۽ اسلوب جي انفراديت ته آهي ئي آهي، پر شيام جي غزل ۾ جماليات، تخيل، ٻوليءَ جو تخليقي استعمال، حواسن جي ڦير بدل، تجسم، شهري ۽ جديد زندگيءَ جا عڪس ۽ وجوديت، اهي عنصر آهن، جن هن جي غزل کي نئين سڃاڻپ ڏني. شيام بنيادي طور تي جماليات جو شاعر آهي. هن جماليات کي تخيل ذريعي نئين سر ڳوهي، غزل ۾ نوان نوان حيرت انگيز جمالياتي تصور تخليق ڪيا آهن. هن وٽ جمالياتي رنگ ٻن قسمن جو ملي ٿو. هڪ قسم، جيڪو عام آهي، جنهن ۾ حسن ۽ جمال کي جيئن جو تيئن پيش ڪيو وڃي ٿو. هن قسم کي ’فوٽوگرافي‘ يا ’مصورِي‘ جو نالو ڏنو وڃي ٿو. هن فوٽوگرافي ۽ مصوري ڪندي، شعر ۾ جذبن کي سمائي انفراديت پيدا ڪئي ويندي آهي. جماليات جو ٻيو قسم، جنهن شيام جي غزل کي ڪماليت عطا ڪئي آهي، اهو آهي حسن ذريعي حسن جي پيدائش. يعني مصوريءَ سان گڏ نوان نوان جمالياتي تصور تخليق ڪرڻ. جيڪو شيام جو غزل ۾ هڪ انفرادي تجربو آهي. هن جي تخليق ڪيل نون جمالياتي تصورن جو هڪ الڳ جهان آهي.

ڪليو جنن ڪنول، ڀونر نڪتو
اڏامي
ڦٽي باڪ ۽ راتڙي پڻ

وهامي.

(نانگراج، 2015: 55)

ڪنول جي ڪلڻ ۽ پونر جي اُڏامڻ سان، 'باڪ ڦٽڻ'، ۽ 'رات وهامڻ' جهڙا تصور، شيام جا نوان ۽ انوڪا جمالياتي تصور آهن. ان شعر ۾ به رنگ آهن. هڪ ڪنول جي گل جو اچو رنگ. اچو رنگ، روشنيءَ جو رنگ آهي ۽ ٻيو پونر جو ڪارو رنگ. ڪارو رنگ، رات جي رنگ کي ظاهر ڪري ٿو. شعر ۾ اچو ۽ ڪارو لفظ ڪم آندل ناهن. شيام، ڪنول جي گل ۽ پونر کي تخليقي انداز ۾ ڪم آڻي، نوان جمالياتي تصور تخليق ڪيا آهن. ڪنول جي ڪلڻ سان 'باڪ جو ڦٽڻ' ۽ پونر جي اُڏامڻ سان 'رات جو وهامڻ'، نوان، انوڪا ۽ حيرت ۾ وجهندڙ، جماليات جي انوڪيءَ دنيا جا حسين تصور آهن.

سڏول جسم جو هر انگ، راڳڻيءَ جو روپ،
ڪمال نغمه هئي، "شيام"، خامشي اُن جي!
(نانگراج، 205: 351)

سڏول جسم جي هر انگ سان، 'راڳڻيءَ جي روپ' جهڙو جمالياتي تصور، شيام جي ذهن ۽ تخليق جو حسين ڪارنامو آهي. ان کان به اڳتي خامشيءَ سان 'نغمه' جهڙو نئون ۽ انوڪو جمالياتي تصور ڏنل آهي.

شيام جي غزل ۾ جماليات کي نون رُخن ۽ زاوين سان پيش ڪرڻ جا انوڪا مثال آهن. شيام جو غزل پڙهندي، لڳي ٿو ته هن حُسن کي نئين نموني، نئين رنگ ۽ ڍنگ ۾ ٻيهر تخليق ڪيو آهي.

ڳل ڇُهڻ ساڻ گل تڙيا گويا،
اُئي چرچي ۾ اٿن بهار آئي!

(نانگراج، 2015: 319)

ڳل ڇهڻ سان، ”گل ٽڙڻ“ جو جمالياتي تصور عام آهي. شيام ان کي پنهنجي نئين ۽ انوکي جمالياتي تصور کي شدت سان اُپارڻ جي لاءِ ڪم آندو آهي. هن شعر ۾ ڳل ڇهڻ سان ”بهار اچڻ“، شيام جي تخيل ۽ جمالياتي تجربي جي انفراديت جو حسين نمونو آهي.

رات بيشڪ اُماس جي
آهي،
ڇا ته اوندھه ٿڙي پئي
آهي

(نانگراج، 2015: 25)

هن شعر ۾ اُماس رات ۾ ’اوندھه جو ٽڙڻ‘ شيام جي جمالياتي تجربي جو خوبصورت مثال آهي. حد کان وڌيڪ اوندھه هئڻ جي ڳالهه ڪرڻ لاءِ ’اوندھه جو ٽڙڻ‘ جهڙو تصور، بنهه نئون ۽ نرالو آهي. اوندھه جهڙي غير جمالياتي لفظ کي هن جمالياتي رنگ ۾ رڱي دلڪش ۽ رنگين بڻائي ڇڏيو آهي. شيام، جماليات کي آرٽسٽڪ نگاهه سان الڳ تخيلاتي ۽ تخليقي زاويي سان ڏٺو آهي. ان لاءِ هن وٽ انوکو جمالياتي تجربو، ۽ انفراديت جي پنهنجي الڳ خوبصورتي آهي. هن شعرن ۾ نوان نوان جمالياتي تصور تخليق ڪيا آهن، جن سان هن جي غزل جو الڳ انفرادي رنگ جڙيو آهي.

پڙهندي ڪهاڻي اوچتو بجلي
هلي وئي،
ڪردار پنهنجي ڇا ته ڇڏي
روشنِي ويا

(نانگراج، 2015: 268)

ڪهاڻي پڙهندي بجلي وڃڻ سان ’ڪردارن جو روشني ڇڏي وڃڻ‘، جماليات جو دائمي تصور آهي. ’ڪردار‘، سونهن جي

فطري جوهر جو عڪس معلوم ٿين ٿا. ڪردار، تبديلي ۽ حُسن جي سگهه جي اُهيڃاڻ طور آيل آهن، جيڪي پنهنجي فڪري جوهر سان فرد جي داخلي دنيا کي روشن ڪري ٿا ڇڏن. سُونهن جي ان تصور جي تخليق جو تعلق، خارجي سُونهن بجاءِ فڪر ۽ نظرياتي جوهر سان آهي. شيا، ” فڪري ۽ نظرياتي سُونهن“ جو نئون جمالياتي تصور ڏنو آهي.

ساهه جي ول، گل لفظن جا،
تقرير چڱيءَ جو ڇا ته هُڳاءُ!

(نانگراج، 2015: 199)

هن شعر ۾ آواز جي جماليات آهي. شيا وٽ الڳ الڳ جمالياتي تصور آهن. ساهه جي ول ۽ لفظن جي گل سان چڱيءَ تقرير جو هُڳاءُ، جهڙو نئون جمالياتي تصور، آواز جي سحر ۽ اثر انگيزي لاءِ تخليق ڪيو ويو آهي.

پوپٽڙا لُڻَ لُڻَ ۾
ڦڙڪن،
وينو خواب ڇهاو جو
لهجي؟

(نانگراج، 2015: 157)

ڇهاو جي خواب لهڻ سان ’لُڻَ لُڻَ ۾ پوپٽن جو ڦڙڪڻ‘، شيا جو بنهه نئون نرالو ۽ انوکو جمالياتي تصور آهي. پوپٽن جي ڦڙڪڻ ذريعي هن نفسياتي خواهش جي شدت کي بيان ڪيو آهي. پوپٽن جي رنگينيءَ سان خواب جي رنگينيءَ کي ملايو ويو آهي. نفسياتي خواهش کي هڪ نئين جمالياتي تصور سان بيان ڪرڻ، شيا جو تخليقي ڪارنامو آهي.

هانو تي هلڪي تون گل
وانگر،
ڪيڏيون ڳوريون نظرون
تنهنجون!

(نانگراج، 2015: 114)

گل وانگر هلڪي هئڻ ذريعي 'نظرن جي ڳوراڻ،' جهڙو رومانوي ۽ جمالياتي تصور پيدا ڪرڻ، شيام جي تخيل ۽ جمالياتي دنيا جو حسين نمونو آهي.

شيام جي غزل ۾ نون نون جمالياتي تصورن جو تعلق، هن جي تخيل ۽ حسن ڏانهن هن جي انفرادي نظر جو ڪمال آهي. هن پنهنجي غزلن ۾ خوابن، خواهشن، احساسن جو حسن، داخلي ۽ خارجي جمالياتي شاعريءَ جا جيڪي نوان تصور تخليق ڪيا آهن، اهي جمالياتي تصور، هن جي غزل کي سنڌي شاعريءَ ۾ انفراديت بخشين ٿا ۽ هن جي تخليقي عظمت جي ثابتي پيش ڪن ٿا. هن جو غزل، جمالياتي لحاظ کان تمام گهڻو شاهوڪار آهي.

شيام جي فوٽوگرافيءَ ۽ مصوريءَ جا ڪجهه ٻيا رنگ به هيٺ ڏجن ٿا:

تو گود ۾ بالڪ ڪي، جنن ٿڄ
ڏني ويئي،
معصوم اُگهاڙپ تي،
پاڪيزگي للچائي.

(نانگراج، 2015: 180)

*

لڪندي تنهنجا وار چڙيل هئا،
خط جي خوشبو هي به
ڏسيو پئي!

(نانگراج، 2015: 76)

*

اڻ رنگ رنگ ڦول وڻن ۾ تڙيل لڳن،

نالو جُدا لپين ۾، لکيل چُڻ

بهارَ جو!

(نانگراج، 2015: 95)

*

اکين ۾ ٿي ڪومل مڌر پاڻ مهڪيئه،
کڻي گل ٿي جنن گل تي ڌيري

گهمائيئه!

(نانگراج، 2015: 25)

*

پرسان هئين يا پر مهئين، يا اڳيان هئين،
ڪيڏو هئين تي نار هئو، ليتي بچار

۾ ! (نانگراج، 2015: 39)

شيام جو غزل، جمالياتي رنگن، مصوري، فوٽوگرافي ۽ نون جمالياتي تصورن جي گليڪسي آهي. شيام جي جماليات ۾ به هن جي تخيل جا رنگ ڏسي آيا آهيون، پر هتي الڳ طرح سان هن جي تخيل جي نئين ۽ انوکي دنيا ۾ جهاتي پائي، ڪجهه نئين دنيا ڏسڻ جي ڪوشش ڪجي ٿي.

تخيل (Imagination) جي لغوي معنيٰ ته تصور، خيال يا سوچ آهي، پر اصل ۾ تخيل، انهيءَ سگهه جو نالو آهي، جيڪا سگهه ڪا خيالي ۽ تصوراتي تصوير ٺاهي. ٻئي لحاظ کان تخيل، شعر ۾ ايجاد جي سگهه جو نالو آهي. سائنس ۾ تجربتي ذريعي ڪا شئي ايجاد ڪئي ويندي آهي، پر ادب ۾ خاص ڪري شاعريءَ ۾ اها سگهه آهي، جنهن سان نوان نوان تصور جوڙي، خيال ۽ سوچ جون نيون نيون تصويرون ٺاهي سگهجن.

شيام جي شاعريءَ جو اهم عنصر تخيل آهي، جنهن ذريعي هن شعر ۾ نيون نيون ايجادون ڪيون آهن.

گليل بي نور اک وانگر، لڳو پئي گهر جو

دروازو،

اچي بينينءَ تون در تي، يانءَ اُن ۾ روشني آئي! (نانگراج، 2015: 249)

’کلیل بي نور اک وانگر دروازو،‘ سنڌي غزليه شاعريءَ ۾ بنهه نئين، انوکي ۽ اچهي تشبيهه آهي. اها تشبيهه شيام جي تخيل جي ايجاد آهي. هڪ عام منظر کي هن پنهنجي تخيل ذريعي خاص بڻائي ڇڏيو آهي. اها نئين ۽ انوکي تشبيهه، ڪنهن جي ڪمي ۽ نه هئڻ جي احساس کي شدت سان اُپاري ٿي. ڪنهن جي ڪمي کي جيتري شدت سان ۽ انوکي نموني بيان ڪيو ويو آهي، ساڳي شدت سان ’اچي بيهڻ‘، سان ’روشني اچڻ‘ ذريعي، ان خال کي ڀريو ويو آهي. اهو شيام جي تخيلاتي دنيا ۽ آرٽسٽڪ رنگ جو ڪمال آهي.

سندس گفتگو جڻ پراهون پڙاڏو،
نگاهون ائين، ڄاڻ پاڪر ۾ آئي!
(نانگراج، 2015: 92)

هڪ رومانوي تصور ۽ شيام جي تخيل جي جهان جو هڪ حسين نمونو آهي. ’پراهون پڙاڏو‘، ڏوريءَ جي احساس کي اُپاري ٿو. گفتگوءَ مان ڏوري ۽ ڌارائپ جو احساس ۽ ’نگاهن‘ ذريعي ويجهڙائپ ۽ راضي هئڻ جي خيال کي ڪاريگريءَ سان نئين ڪُنڊ کان پيش ڪيو ويو آهي. ڪنهن خيال يا ڪنهن شيءِ کي نئين ڪُنڊ کان پيش ڪرڻ جو نالو تخيل آهي.

’تخيل، ڪلپنا (Imagination) خاص ڪري اڃاتل يا گهٽ ڄاتل شيءِ، خيال جو ذڪر يا ڄاتل چيز کي نئين ڪُٺ، ڪُنڊ کان پيش ڪرڻ.‘ (موهي، 2008: 20)

تخيل، دماغ جي ذريعي ڏسڻ، يا دماغي ۽ ذهني تصوير ۽ عڪس تخليق ڪرڻ جو نالو آهي. شيام، تخيل ذريعي عڪس جي لاءِ تشبيهن ۽ استعارن جو سهارو ورتو آهي.

پوئين پهر جي چانڊوڪيءَ جان،
هيٺو جهيٺو تنهنجو لهجو.

(نانگراج، 2015: 270)

پوئين پهر جي چاندوڪي، ڏيڻي ۽ ٿڌي هوندي آهي، ان لاءِ هن
نرم لهجي لاءِ ان جي تلاش ڪئي آهي. شاعر پنهنجي تخيل ۽
تلاش سان هڪ نئين شئي ايجاد ڪئي آهي.

شيام جي جمالياتي ۽ تخيلاتي دنيا، هن جي فطرت سان بي
پناهه وابستگيءَ کي ظاهر ڪري ٿي. هن غزل ۾ تخيل جو
استعمال، فطرت پسنديءَ جي سھاري ڪيو آهي.

**گل تي تنهنجي منهنجي ديد،
هڪڙي سڌ ۽ ٻي ورجاءُ!**

(نانگراج، 2015: 199)

’هڪ ديد سڌ، ۽ ٻي ديد ورجاءُ‘، شيام جي تخيل جا عڪس
آهن. ’ورجاءُ‘، موت يا ورنديءَ جي معنيٰ ۾ ڪم آندو ويو آهي.
تخيل سان گڏ شعر ۾ جيڪو رمز ۽ اشارو آهي، ان کي سمجھڻ
سان ئي ان کي پرپور نموني ماڻي سگهجي ٿو.

سُرخ صدائون، زرد سکوت،

صبح جو چهرو، شام جو هانءُ!

(نانگراج، 2015: 221)

سُرخ صدائون ذريعي ’صبح جو چهرو‘ ۽ زرد سکوت سان !
’شام جو هانءُ‘ جهڙو تصور ۽ شعر جي ڪينواس تي لفظن جا
نوان اسٽروڪس (Strokes) آهن. سُرخ رنگ ذريعي صبح جي
بهڪندڙ چهري ۽ زرد سکوت ذريعي سوز و گداز پري خاموشي
ڏانهن اشارو ڪيو ويو آهي. ٻي معنيٰ ۾ صبح، هلچل، تحرڪ ۽
زندگيءَ جي علامت آهي ۽ شام، خاموشي، سوز و گداز ۽ موت
جي علامت آهي. چئن لفظن سان شيام، صبح ۽ شام، زندگيءَ ۽
موت جي فلسفي کي بيان ڪيو آهي. ’صبح جو چهرو‘، ۽ ’شام
جو هانءُ‘ هن جي تخيل جا نوان ايجاد آهن.

شيام، تخيل کي فطرت جي سھاري سان گڏ راڳ ۽ ساز جي
ذريعي پڻ پيش ڪيو آهي. ان سان هن جي راڳ جي ڄاڻ ۽ راڳ
سان دلچسپيءَ جو اندازو لڳائي سگهجي ٿو.

هي ڪومل ته وڃندڙ ساز،

روپ مدر چڻ راڳ وهاڳ.

(نانگراج، 2015: 328)

*

نقش قدم يا روشن جوت،
چال سندء يا ديبڪ راڳ!

(نانگراج، 2015: 433)

شيام جي غزل جي ٽين اهم خوبي، ٻوليءَ کي تخليقي سطح تي ورتائڻ آهي. شيام، پنهنجي پهرئين شعري مجموعي 'ماڪ ڦڙ' (1953) ۾ ٻوليءَ جي تخليقي استعمال سان سنڌيءَ غزل کي نوان چُهاو ڏئي تازگي عطا ڪئي ۽ ان کي اظهار جو نئون رنگ ڏنو. ٻوليءَ جي پاڪيزه روپ کي نڪاري پيش ڪيو.

دل جو غم ۽ ڪندي زبان بيان؟

پنڪڙي هڪ ۽ جر لڳائيندي؟

(نانگراج، 2015: 448)

'پنڪڙي' ۽ 'جر لڳائيندي'، نين معنائن ۾ ڪتب آندا ويا آهن. انهن لفظن جي استعمال سان ٻوليءَ جي طاقت ۽ لفظن جي اهميت جو اندازو لڳائي سگهجي ٿو.

شيام جي غزل ۾ ٻوليءَ جي ذرخيزي ڏسڻ وٽان آهي. هن لفظن کي نيون معنائون، نيون علامتون ۽ نوان اشارا ڏنا آهن.

وٽڙيا ڪڪر، سڳند اڏائي،

موتي ٿيندي به گڏجائي؟

(نانگراج، 2015: 236)

شعر ۾ وچوڙي جو موضوع آهي، پر وچوڙي جو هم معنيٰ ڪو به لفظ ڪم نه آندو ويو آهي. 'ڪڪرن جي وٽڙجڻ' ۽ 'سڳند جي اڏامڻ' ذريعي وچوڙڻ جو تاثر پيدا ڪرڻ سان گڏ، انهن اصطلاحن کي نئون معنوي روپ ۽ رنگ بخشيو ويو آهي. ڪنهن لفظ جي استعمال ڪرڻ کانسواءِ شعر ۾ ان جو معنوي روپ ڏيکارڻ ۽ ان جو ساڳي نموني تاثر جوڙڻ شيام جهڙي وڏي شاعر جو ڪم آهي.

شينم جي ڪڻ، تنهنجو ڌيان،
منهنجي پيڙا ريگستان!

(نانگراج، 2015: 238)

’ڪڻ‘ لفظ کي لغوي معني مان ڪڍي هڪ نئين معني: ’معمولي، ٿورو يا گهٽ‘ طور ڪتب آندو آهي ۽ ’ريگستان‘ کي پڻ گهڻي ۽ لا محدود‘ جي معني ڏني وئي آهي. ٻوليءَ جي تخليقي سگهه ذريعي شعر کي نئين معنوي وسعت ملي وئي آهي.

هتي ڪو هٽي، تهڪ چٽڪي پيو،
وساڻل هئي هونءَ ته ساري فضا!

(نانگراج، 2015: 41)

تهڪ کي ’ٽانڊي‘ جي معني ڏيڻ ۽ وساڻل کي ’خاموش‘ جي معني ۾ ڪتب آڻي، شيام، انهن لفظن ۾ نئون معنوي روح ڦوڪي، لفظن جي معني، مزاج ۽ سپاءَ کي مڪمل طور بدلائي ڇڏيو آهي.

عظيم ۽ وڏا شاعر لفظن کي انهن جي روايتي معنائن جي قالب مان ٻاهر ڪڍي ايندا آهن. خاص طور غير شاعراڻن لفظن کي شاعراڻو حُسن ۽ نئون معنوي مقام بخشيندا آهن. (سميجو، 2017: 13)

شيام، غزل ۾ ٻوليءَ جي تخليقي سگهه کي پرپور نموني ڪتب آندو آهي.

گهري، نرم، اُداس نگاهه،
ساري ڪاڪ ڪڪوريندي.

(نانگراج، 2015: 45)

’ڪاڪ‘ کي لغوي معني مان ڪڍي، شيام ان کي تخليقي انداز سان استعمال ڪري، نه صرف ان کي نئين معني ڏني آهي، پر ان لفظ کي رومانوي مزاج ۽ رنگ ڏئي ڇڏيو آهي.

’نگاهه، ڪاڪ ڪڪوريندي‘ هڪ نئون ۽ حسين رومانوي تصور طور پيش ڪيو آهي.

اي ’شيام‘ رهاڻين ۾، ڪو حرف نه هڪ چلڪيو،
ڪيڏي نه هئي تنهنجي، گفتار ۾
گهرائي.

(نانگراج، 2015: 180)

شيام، ’حرف چلڪڻ‘، ڪي هلڪڙو ۽ سطحي جي نئين معنيٰ عطا ڪري، ’گهرائي‘ جي متضاد طور ڪتب آندو آهي.

مٿي ڪومل چهاو سان اونداهه،
پيار پاتوسين، نور پاتوسين.
(نانگراج، 2015: 186)

’چهاو‘، ڪي نئين معنيٰ ’روشنِي‘ طور ڪتب آندو ويو آهي. شاعريءَ ۾ گهڻي ڀاڱي غير شاعراڻن خيالن، لفظن، ترڪين، تشبيهن ۽ استعارن کي نئون معنائون عطا ڪيون وينديون آهن، پر شيام، غير شاعراڻن خيالن، لفظن، تشبيهن ۽ استعارن سان گڏ شاعراڻن خيالن، لفظن، اصطلاحن، ماڳ مڪانن، تشبيهن ۽ استعارن جون اڳ ۾ رائج معنائون تبديل ڪري، انهن کي نئون معنوي فڪر ڏنو آهي.

Synaesthesia (حواسن جي ڦير بدل) جو استعمال به شيام جي غزل ۾ ملي ٿو. Synaesthesia ۾ هڪ حواس کان ٻئي حواس جو ڪم ورتو ويندو آهي. واسديو موهي جو چوڻ آهي؛
”synaesthesia جنهن جو سنڌي هم معنيٰ لفظ مون کي نٿو سڃهي، حواسن جي ڦير بدل آهي. هڪ حواس جو ڪم ٻئي حواس کان ورتو ٿو وڃي.“ (موهي، 2007: 48)

شيام جي غزلن ۾ حواسن جي ڦير بدل جو استعمال ملي ٿو. Synaesthesia اظهار جي هڪ نئين رنگ جو نالو آهي. شيام جي غزل ۾ اظهار جو اهو نئون رنگ ملي ٿو.

سُڳند آواز جي، ڪڏهن پي نه بند
ٿيندي،
ڪڏهن گلن جي چپن تي، ڪنهن مَهر پڻ هڻي
ڇا؟

(نانگراج، 2015: 246)
”آواز سنگهڻ“، آواز ٻڌڻ جي حواس سان جُڙيل آهي، پر شعر ۾
ان کي سنگهيو ٿو وڃي. آواز جو تعلق ٻڌڻ جي حواس سان
آهي، ٻڌڻ جي حواس جو ڪم سنگهڻ جي حواس کان ورتو
آهي.
شيام، پنهنجي غزل ۾ اظهار جي ان طريقي ذريعي شعر ۾
پيشڪش جو رنگ ۽ نئين شڪتي پيدا ڪئي وئي آهي.
گيت جي رنگين لفظن کي ڇهي،
اک ڏسي ٿي توکي ڪهڙي رنگ سان!

(نانگراج، 2015: 36)
ڏسڻ جي حواس کان ڇهڻ جي حواس جو ڪم ورتو ويو آهي.
”لفظن کي ڇهڻ“ ذريعي شيام غزل جي پيشڪش ۾ انفراديت
پيدا ڪري، غزل ۾ هڪ نئين فني راهه جوڙي آهي.
ڪوئل ڪاري، ڪارا نيڻ،
نگهه نگهه ڄڻ منڙي لات!

(نانگراج، 2015: 441)
نگهه کان ڏسڻ وارو ڪم وٺڻ بجاءِ ٻڌڻ جو ورتو ويو آهي.
حواسن جي اهڙي نموني ڦير بدل ڪري شيام غزل کي نئين
رنگينيءَ ۽ دلڪشيءَ عطا ڪئي. غزل جو اهو رنگ شيام جي
غزل جي هڪ خوبي آهي.
سونهن وينگس جي مٺي ڪويل جي لات،
ڪنهن سفر بس ۾ ڪندي ماڻي به ڇا

(نانگراج، 2015: 44)

ڏسڻ واري حواس کان ٻڌڻ جي حواس سان ملائي حواسن جي ڦير بدل ڪئي وئي آهي. حواسن جي اهڙي ڦير بدل ذريعي شيام غزل کي تخليقي سگهه ۽ اظهار جو نئون انداز بخشيو آهي. Synaesthesia جي ڏهه جي ڏهه جي غزليه شاعريءَ ۾ تجسم (Personification) جو نرالو رنگ به موجود آهي. تجسم ذريعي قدرتي شين، غير جاندار شين ۽ جانورن ۾ انساني خاصيتون پريون وينديون آهن. جنهن سان اظهار ۽ پيشڪش ۾ رنگيني پيدا ٿئي ٿي. سنڌي شاعريءَ ۾ لطيف جي شاعريءَ کان وٺي تجسم جا رنگ ڀرپور نموني ملن ٿا. شيام به ڪلاسيڪل شاعريءَ جي ان ورثي کي غزل جي شاعريءَ ۾ سنڀالي رکيو آهي.

ڪنهن جا پيرا ڪٿي مٿي تي،

رڻ ۾ ڊوڙن پيا واڇوڙا !

(نانگراج، 2015: 291)

*

اونداهيءَ جي پيڙا کان،

ڪيڏو ساڻي ٿي چانڊاڻ!

(نانگراج، 2015: 34)

*

غنچي غنچي زبان کولي، پر

تنهنجي چپ جو ڪوئي جواب نه هو.

(نانگراج، 2015: 310)

”واڇوڙن جو ڊوڙ،“ ”ساڻي چانڊاڻ،“ ”غنچي غنچي جو زبان کولڻ“ تجسم جا حسين مثال آهن. تجسم جي ذريعي هن غزل کي اظهار ۽ پيشڪش جي لحاظ کان فني ٻلندي بخشي آهي. شيام جي غزل ۾ شهرت جو عنصر ۽ جديد زندگيءَ جا عڪس سمائل آهن. هند ۾ سنڌي غزل ۾ شهرت جا ٻج سڀ کان اول هن پنهنجي غزل ۾ ڇڻيا. هن جو غزل شهري ۽ جديد مشيني

زندگيءَ سان دويدو آهي ۽ موضوعاتي طور هن سنڌي غزل
کي هڪ نئين موضوع سان روشناس ڪرايو.
جسمن جي خوشبوءِ کان خالي،

پاڇن سان مڪان پريل ها!
(نانگراج، 2015: 240)

*

بوگن ول جي چانو گلابي،
پر بس آفس ڏانهن هلي پئي!
(نانگراج، 2015: 262)

*

بس ۾ ڀرسان ڪو ويٺو،
جسم جي خوشبوءِ جو احساس!
(نانگراج، 2015: 265)

فطرت ۽ جسم ڏانهن ڇڪجڻ، موهه جو احساس آهي. موهه جو
احساس ئي زندگيءَ جي علامت آهي. بيگانيت ۽ ڌارائپ، شهري
زندگيءَ جو اهم عنصر آهي. انسانن جي هڪٻئي تي بي اعتباري
۽ انسان جو هڪٻئي کان خوف کائڻ، اجنبيت جهڙي عنصر جا
ڪارڻ آهن. هن، ان عنصر کي غزل جي شعرن ۾ ڪاريگريءَ
سان سمايو آهي.

سُت نه آهي ڪير پاڙي ۾ اچي آهي رهيو،
صحن ۾ ڪُونڊيون اٿس موٽي ۽ ٿلسيءَ جون رکيو
(نانگراج، 2015: 148)

*

ڪا خبر پاڙيسريءَ جي ناهه ڇو؟
چنڊ جي ڏوري نه اڄ ڏوري رهي!
(نانگراج، 2015: 149)

*

شور ئي شور زندگي شهري،

دل جو ڌڙڪڻ ته ڪو ٻڌي نه سگهيو! (نانگراج، 2015: 253)

انهن شعرن ۾ بيگانگيت ۽ ڌارائپ سان گڏ مصروف ۽ محدود ۽ احساسن کان عاري شور ڀري شهري زندگيءَ جا عڪس آهن.

شهر سڄوئي دز ۽ دونهون،

ڪهڙا ڪپڙا، ڪنهن جو چهرو؟

(نانگراج، 2015: 222)

ماڻهوءَ جي شناخت ۽ سڃاڻپ کان وانجهيل، دز ۽ دونهين ۾ لتيل شهر جي نمائندگي ڪندڙ شعر آهي. شهر ۽ ماڻهوءَ پنهنجي شناخت وڃائي چڪا آهن. شناخت وڃائڻ ۽ شهر جي بيحسيءَ کي ڪيئن نه نئين رنگ ڏنگ سان پيش ڪيو ويو آهي.

هن جي غزل ۾ وجوديت جو عنصر موجود آهي. سندس غزلن ۾ بي معنويت، اڪيلائپ، خوف، مايوسي، ۽ ويڳاڻپ جهڙا موضوع ملن ٿا. فرد جي وجود جي بي معنويت جو اظهار ڪندي چوي ٿو:

هجي گهر ۾، گهر جو هيس مان ڪٿي،

رسيءَ تي سڪائڻ وڌل جن وڳو.

(نانگراج، 2015: 110)

انسان جي ڪا به حيثيت ناهي ۽ نه ئي هن جي وجود جي ڪا معنيٰ آهي. اها بي معنويت ئي معنويت کي جنم ڏئي ٿي ۽ معنويت، زندگيءَ کي نئين معنيٰ ڏئي ٿي. هو بي معنويت ذريعي معنويت ڏانهن سفر ڪري ٿو.

ساڻ تنهنجو خيال پي نه رهيو،

هائ تنهائي، ههڙي تنهائي!

(نانگراج، 2015: 359)

شيام جي مٿين شعرن ۾ خوف، اڪيلائپ ۽ تنهائي جهڙيون وجودي وارداتون سمايل آهن. اهي وجودي وارداتون، انسان کي پنهنجي پاڻ ڏانهن رجوع (موٽڻ) ڪرڻ تي مجبور ڪن ٿيون ۽

انسان کي پنهنجي وجود جو احساس به انهن وجودي وارداتن ذريعي ٿئي ٿو.

مجموعي طور ڏسجي ته شيام جا غزل، نرم ۽ نفيس لهجي جا غزل آهن. هن جي ٻولي، لهجي جي نرمي ۽ نفاست، جماليات جا نوان تصور، تخيل جي نئين انوکي دنيا، سنڌي غزليه شاعريءَ ۾ نئين روايت جا بنياد محسوس ٿين ٿا. رديفن جي سهاري کانسواءِ، هن جي غزل کي ڌيمي ۽ خمار آلود نغمگي آهي. شيام جي غزلن جي سڃاڻپ ئي هن جا غير مردف غزل آهن. هن رديف تي زور ڏيڻ بجاءِ تخيل ۽ جذبي ذريعي غزل ۾ نئين حسياتي فضا قائم ڪئي. هن جذبي، خيال، تخيل، لهجي ۽ اظهار بيان جي دنيا کي فني ۽ فكري وسعت بخشي. هن پنهنجي غزل لاءِ نه صرف نئين زمين هٿ ڪئي، پر هن ان کي ذرخيزي به عطا ڪئي. شيام، سنڌي غزل ۾ فن ۽ فڪر جي اظهار جا نوان ڪيت ڪيڙي، ان کي جمالياتي ۽ تخيلاتي طور هڪ نئين سڃاڻپ ڏني. حوالا:

سميجو، اسحاق. (2017). شيخ اياز جا سنگيت ناٽڪ، ڪنڊيارو، روشني پبليڪيشن.

موهي، واسديو. (2007). ڳالهه شاعريءَ جي، الهاسنگر، ٽائيمس پبليڪيشن.

موهي، واسديو. (2008). ورهاڱي کانپوءِ سنڌي غزل جو هئندڙ بوڪ، گانڊينگر، سنڌي ساهتيه اڪادمي.

نانگراج، مصطفيٰ. (2015). راهون پنڌ پيون، ڪنڊيارو، روشني پبليڪيشن.

